
आखिरकार गुब्बारे में गर्म हवा भरने का काम पूरा हुआ। जानू ने बर्तन हटा देने 
को कहा और रबड़ की नली को डोरी से बांध दिया, ताकि गर्म हवा गुब्बारे से बाहर न 
निकल जाये। इसके बाद उसने सबको भाबे में बैठने का आदेश दिया। सबसे पहले भाबे 
में चढ़ा जल्दबाज़, उसके पीछे गुलगुला जो दूसरे बौनों के सिरों पर गिरते-गिरते बचा। 
वह थोड़ा मोटा था और उसकी जेबों में बहुत-सी चीज़ें ठंस-ठृंसकर भरी हुई थीं- किसी 
में चीनी भरी थी तो किसी में बिस्कुट। ऊपर से उसने रबड़ के जूते पहन लिये थे और 
हाथों में छाता ले लिया था। सब ने मिलकर गुलगुला को भाबे में बिठा दिया, उसके 
पीछे बाक़ी बौने भी चढ़ने लगे। शरबतिया भाबे के चारों ओर भाग-भागकर सबको बिठाने 
लगा। 

“ बैठो , बैठो , / उसने कहा , “ आराम से बैठ जाओ। गुब्बारे में सबके लिए जगह है। 

“तुम भी बैठो, सबने उससे कहा। 


“बैठ जाऊंगा ,  शरबतिया ने कहा, “पहले तुम लोग तो बैठो। " 


उसने मदद के लिए लोगों का हाथ पकड़कर उन्हें चढ़ने में सहारा दिया। 

आखिर में सभी भाबे में चढ़ गये। बस एक शरबतिया नीचे रह गया। 

“तुम क्‍यों नहीं बैठ रहे हो?” सबने उससे पूछा। 

“ ज्ञायद अच्छा यही हो कि मैं न आऊं ?” शरबतिया ने कहा, “मैं बहुत मोटा हुं। 
मेरे बिना ही वहां इतनी घिचपिच है। मुझे डर है कि लोग ज़रूरत से ज़्यादा हो जायेंगे। ” 

“ डरो मत, लोग ज़्यादा नहीं होंगे। 

“ नहीं , भाइयो , तुम लोग मेरे बिना ही उड़ो। मैं तुम लोगों की यहीं राह देखूंगा। 
मैं तुम लोगों को तंग क्‍यों करूं ? ” 

“किसी को तुम तंग नहीं करोगे। बैठो। अगर सबने उड़ने की ठानी है तो एकसाथ 
ही उड़ेंगे, ” जानू ने कहा। 

शरबतिया न चाहते हुए भी भाबे में चढ़ गया, और तभी अचानक एक ऐसी घटना 
हुई , जिसके बारे में किसी ने सोचा भी नहीं था: भाबा गुब्बारे समेत ज़मीन पर उतर 


आया । 
“बस, उड़ लिये!” चारदीवारी पर बैठा भुनगा हंस पड़ा। 


“ तुम हंस क्‍यों रहे हो? यहां हमारे ऊपर मुसीबत आ पड़ी है, और यह है कि हंस 
रहा है, दलदलिया ने कहा। 

“ कोई मुसीबत नहीं आयी है, शीज्षू ने कहा। यह उड़न-गुब्बारा बस पंद्रह बौनों 
को उठा सकता है, सोलह को नहीं। 

“ मतलब अब नहीं उड़ेंगे ?” दलदलिया ने पूछा। 

“ किसी एक को छोड़ना पड़ेगा, तब उड़ पायेंगे , ” शीशू ने कहा। 

“ शायद नजानू को छोड़ दें, ” मक्खी ने कहा। 

शरबतिया ने, जिसे गुब्बारे में उड़ने से डर लग रहा था, खुश होकर कहा: 

“अब देखो, मैंने तो पहले ही कहा था कि लोग ज़्यादा हो जायेंगे। अच्छा हो अगर 
मैं उतर जाऊं। 

उसने उतरने के लिए पैर भी उठा लिया, पर तभी जानू ने रेत भरी एक बोरी 
को भाबे में से उठाकर फेंक दिया। गुब्बारे का बोझ हल्का हो गया और वह फिर से 
ऊपर उठ गया। अब जाकर ही सबकी समझ में आया कि जानू ने रेत भरी बोरियां भाबे 
में रखने को क्यों कहा था। सभी तालियां बजाने लगे। जानू ने हाथ ऊपर उठाकर सभी 
बौनों से चिललाकर कहा: 

“टा-टा , भाइयो ! हम लोग बहुत दूर उड़ जायेंगे ! एक हफ्ते बाद वापस लौटेंगे ! 
टाय्टा ! 

“टा-्टा! टा-टा! तुम्हारी यात्रा सफल हो!” बौने हाथ और टोपियां हिलाते 
हुए चिल्लाये। 

जानू ने जेब से चाकू निकाला और उस रस्सी को काट दिया, जिससे भाबा पेड़ 

के साथ बंधा हुआ था। गुब्बारा लहराता हुआ ऊपर उठ गया, एक तरफ़ से वह पेड़ 
की टहनी में अटक गया, पर तभी उससे निकलकर जल्दी से ऊपर उड़ चला। 

“ हुर्रा !” बौने चिल्लाये, “जानू और उसके साथी जिंदाबाद ' हुर्रानआ ! 

सभी लोग तालियां बजाने और टोपियां ऊपर उछालने लगे। छुटकियों ने खुशी से 

एक दुसरे को गले से लगा लिया। मक्खी और बटन ने तो एक दूसरी को चूम भी लिया 
और डेज़ी रो पड़ी। 

इस बीच गुब्बारा ऊपर ही ऊपर उठता गया। हवा ने उसे एक ओर मोड़ दिया। 
जल्द ही वह एक छोटे-से बिंदु में बदल गया , जो नीले आसमान में मुश्किल से ही दिखायी 
दे रहा था। शीश घर की छत पर चढ़कर दूरबीन से बिंदु देखने लगा। उसके साथ छत 
के बिल्कुल किनारे खड़ा था कवि गुलदस्ता। सीने पर हाथ बांधकर वह बड़ी उमंग से देख 
रहा था। लगता था कि वह किसी सोच में पड़ा हुआ है। अचानक उसने अपने हाथ फैला 
दिये और ज़ोर से चिल्ला उठा: 

“कविता ! सुनो कविता ! 


चारों ओर एकदम से शांति छा गयी। सभी सिर उठाकर गुलदस्ता की ओर देखने लगे। 
“कविता ! अभी कविता होगी ! ” बौनों ने फूसफूसाकर कहा। 
गुलदस्ता थोड़ी देर और रुका रहा कि पूरी शांति हो जाये। फिर उड़ते हुए गुब्बारे 
ओर हाथ उठाकर , थोड़ा-सा खांसकर , उसने फिर से कहा: 
“कविता ! 

और कविता पढ़ने लगा, जो उसने अभी-अभी रची थी: 


उड़ा गगन में गुब्बारा भारी भरकम - अजब कारीगरी ! 

ऐसे ही यह थोड़े हो जाता है, हवा है उसमें खूब भरी 

बौनों के पंख भले न हों उड़नेवाली चिड़ियों जैसे 

लेकिन चाहे तो उड़ भी सकते हैं वे बिल्कुल वैसे , 

काम कठिन हो चाहे जितना, पर हो जाता है आसान , 
थोड़ी-सी बस अकल लगाओ,, कुछ सूक-बूक औ' कुछ ज्ञान ! 


चारों ओर एकदम से शोर होने लगा! सभी तालियां बजाने लगे। छुटके गुलदस्ता 
को अपने हाथों में उठाकर छत से घसीटकर घर में ले आये और छुटकियों ने फूलों की 
पत्तियां तोड़कर गुलदस्ता की ओर फेंकनी शुरू कर दीं। उस दिन गुलदस्ता की इतनी 
धूम मच गयी, जैसे खुद उसने उड़न-गुब्बारे को सोच निकाला हो , और उसमें आसमान 
में उड़ गया हो। सबने उसकी कठ्ति रट ली और सड़कों पर गाने लगे। 

उस दिन बड़ी देर तक, जहां देखों वहीं उसकी कविता सुनाई दे रही थी: 


काम कठिन हो चाहे जितना, पर हो जाता है आसान , 
थोड़ी-सी बस अकल लगाओ , कुछ सूम-बूक औ' कुछ ज्ञान ! 

